



Il-Pjazza Sant'Elena kif niftakarha jien

Meta diversi xhur ilu rajt il-crane kbir iniżżel dawk it-tnax –il statwa tal-ġebel mikul ta' l-Appostli ta' fuq il-frontispizju u ż-żewġ Evanġelisti, mohħi mar fuq x'kellhom jirrakkontaw dawk l-imberkin statwi, li llum il-Kapitlu ta' Birkirkara qiegħed iżomm fuq il-bejt ta' l-Awla Kapitulari għall-istorja. Dawk l-istatwi kienu jiddominaw fuq pjazza spazjuża, li għandha hafna tifkiriet, li jixraq li ma jintesewx.

Il-Pjazza ewlenija ta' Birkirkara

Dari kont tasal għaliha minn trejqa aktarx dejqa wara li tkun hallejt il-Knisja Filjali ta' Sant'Antnin, kappella li fl-1575 kiġenet issemmiet mill-Isqof Dużina fil-Vista Pastoral. Meta tibqa' miexi tasal f'wisa' u quddiemek tilmaħ tempju kbir fid-daqs u fl-arkitettura barokka. Dan kien mibni bejn l-1721 u 1745, fil-post fejn qabel kien hemm kappella oħra tal-Madonna Annunzjata, magħrufa "Ta' Xennu". Il-pjazza nfisha kiġenet il-mekka ta' bosta nies, minn kull naħa ta' Birkirkara u fil-festa tal-Qaddisa titulari, ta' bosta u bosta Maltin u Għawdxin. Iż-żewġ triqat laterali, Triq is-Santwarju u Triq Mike Pulis (li kien residenti Birkirkara) ma' kiġenux jeżistu. Wara l-knisja parrokkjali, fejn illum hemm iċ-Ċentru Parrokkjali u l-ġnien pubbliku kien hemm barriera b'xi kmamar fiha li kiġenu abitati mill-familja Schembri, li emigrat lejn l-Awstralja. Minħabba li bosta u bosta parruċċani kiġenu jiffrekwentaw il-knisja għall-quddies l-aktar fil-Hdud u Festi, barra l-ġranet ta' matul il-ġimgħa, kiġenu jsibu kull kumditā'. Barra li jaqdu dmirhom reliġjuż, kiġenu jsibu dak li jinħtieġu għall-hajja ta' kuljum.

Hwienet

Qabel kollox kien hemm il-hwienet li kiġenu jservu t-te` u l-kafe` u xi spirti. Tkun għoddok tfaċċajt mill-bieb tal-knisja minn fejn hemm l-istatwa ta' San Ġużepp kont tilmaħ il-ħanut ta' Nazju (illum Alliance Bar) u ieħor magħruf tas-sagristan Neno' Delicata, fejn illum hemm mil-ħanut tal-Golden Harvest. Minflok l-istationery Disneyland kien hemm ieħor, ta' Casha (Ta' l-irbiegħi), u hemm ħanut ieħor immexxi minn familja magħrufa bħala "Ta' Luq". Dan jiġl biswit ieħor taċ-Charlie Chaplin. Fil-kantuniera kien hemm ieħor illum magħruf bħala Empress Helena, ta' Anġlu Zammit (imlaqqam iż-Żring) u qabel ma waqqgħu il-kantuniera li tmiss mal-Bank HSBC kien hemm dak magħruf bħala Nurat Cutajar. Kien hemm ukoll il-confectioners li jfornu pasti u ħelu ieħor. Niftakar lil Ċikku tal-Ġobon, imfittex biex iħejji biskuttini, pasti kokotina eċċ għal Magħmudijiet u koltant xi ikla għal wara tiegħ. Illum il-ħanut tiegħu dar privata fejn hemm gallerija tal-ġebel tassew artistika. Kien hemm ukoll tnejn oħra qrib xulxin, ta' Fenku (Sammut). Wieħed minnhom kien fejn illum hemm Dolceria Barigozzi u l-ieħor fejn hemm dak li jbiegħ il-qassat u l-pizza. Aktar 'l isfel kien hemm dak ta' Aquilina, il-Pagun. Niftakar Wenzu Grima il-Haċċ li għamel żmien kien isajjar u jforni l-ikel ukoll. Dan kien qabel il-gwerra; wara kiġenu fetħu fih waħda mill-Victory Kitchens. Wara l-hajt tal-Haċċ għad hemm mil-loudspeaker, li minn fuqu fi żmien il-gwerra kiġenu jingħataw l-aħbarijiet. Dawn kiġenu jkunu kontrollati tajjeb bil-għan li jzommu għoli l-moral tal-poplu fi żmien kritiku hafna għall-gzejjer tagħna. Elettriku ma kienx hawn. Radios biex tisma' aħbarijiet oħra mhux ċensurati, ma setgħux jithaddmu. Niftakar każ ta' bniedem inġenjuż li haddem

mohħu u permezz ta' batteriji u transformer irnexxielu jhaddem ir-radio li kellu d-dar u seta jisma' trasmissjonijiet mill-BBC u mill-Italja. Dik il-ħabta mill-Italja, kienu wkoll jinstemgħu aħbarijiet bil-Malti, jhegħgu l-poplu biex iċedi.

Billi bosta rġiel kienu jkunu okkupati bix-xogħol sa ħinijiet tard fil-jum, il-parrukkiera kienu jaqdu lin-nies il-ħdud sa nofs inhar. Niftakar lil Fredu Testa u lil missieru, bil-ħanut tagħhom imiss maz-zuniter biex ma nghidx biċċa minnu. Misser Fredu kellu ħanut f'kantuniera ma' fuq Imnajjar, illum ħanut tal-ħwejjeg tal-moda. Fejn illum hemm St. Anne's Pharmacy, niftakar il-ħanut ta' Baldassare Armato li kien siefer l-Awstralja u mar joqgħod Airport West flimkien mal-familja. Kien magħruf bħala it-Taljan, għax de facto missieru kien ta' nisel Taljan. Huma kienu joqgħodu fid-dar faċċata b'gallarija tal-ġebel u li kienet twaqqgħet u mibnija mill-ġdid mill-familja Azzopardi. Baldassare kien bniedem edukat u ta' kultura, b'bosta kliem, kittieb ta' poeżiji ppublikati l-Awstralja f'diversi volumi. Hemm hu għamel fortuna. Lil Sant'Elena kien iħobbha b'imħabba speċjali. Niftakar ukoll iehor, ċertu Vanni Portelli, li kien jahdem ta' parrukkier f'ħanut li ġie mwelli minn ċertu Ġiju (Ewġenju) Borg. Kien hemm parrukkier iehor imlaqqam il-Banni. Vanni kien il-parti li twaqqgħet meta nfethet Triq is-Santwarju. Il-ġar tiegħu kien Espeditu Grech (Imlaqqam Patanija) li kien appaltatur tas-siġġijiet tal-knisja. Il-klijenti tal-parrukkiera, kienu jmorru biex jaqtgħu xagħarhom u/jew biex jagħmlu l-lehja. Qatgħa xagħar kienet tiswa żewġ soldi jew anqas minn 1 cent tal-lum.

Fejn illum hemm id-dar b'żewġ kolonni kien hemm l-ispiżerija tas-Sur Karm Alessi. Għandu filgħaxxijiet kienu jpoġġu whud mill-intelligenti tar-raħal, iqattgħu sigħat shaħ jiddiskutu. Min kien irid jixtri xi ħwejjeg kien hemm mil-ħanut ta' Anni Sciberras il-mara ta' Ċensu Durina. Dan kien isuq wahda mill-erba' karozzi lewn aħdar bin-numru 1939, lejn San Ġiljan, meta t-terminus kien fl-istess pjazza. Ċensu kultant kien ikun il-kunduttur. Kien hemm ukoll Ġużeppi Sufinu. Dan kellu dar u fil-biħħa kienet tidher statwa tal-ġebel ta' qaddis dumnikan, aktarx San Vinċens Ferreri. Ġar tiegħu kien joqgħod l-undertaker, Ġanni Gastelli dejjem lest għal min kien jinħtieg is-servizz tiegħu f'każ ta' funerali. Ġirien oħra kienu joqgħodu l-membri tal-familja numeruża ta' Monsinjur Bonavia. Fejnhom kien hemm familja rifuġjata u wiehed minnhom kien Patri Bernard Farrugia ex-Provinċjal Karmelitan. Faċċata kienet id-dar tal-Kanonku Carmelo Bezzina, qassis ħabrieċi li kien jassisti l-moribondi. Miegħu kienet ġiet toqgħod oħtu miżżewġa mal-familja. Kienu joqgħodu l-Isla. Fost uliedhom hemm il-Perit Michael Ellul u l-Kan. Dun Alwigo Ellul Bezzina. Din kienet is-sitwazzjoni qabel ma twaqqgħu id-djar li jwasslu għall-knisja minn Triq San Rokku.

Ħwienet oħra

Biċċiera kien hemm ukoll. Barra Ġużepp Dimech ta' Ġioswa, fit-tarf tal-pjazza, tant magħruf għat-tlielaq tal-ħmir, kumparat ma' ta' Bonell (Sliema), kien hemm mil-ħanut tal-laħam ta' Dolor ta' Pulo bil-kaxxa tas-silġ u partitta zalzett u mazzit imdendel fuq il-bank fejn tbiegħ. Skrapan kien hemm ukoll, iżda mhux fil-pjazza. Manwel Palettu, illum irtirat, ilu bosta snin isewwi żraben f'dik id-daqsxejn ta' kamra li fil-preżent qed jistema' fiha daqq tant sabiħ minn Ġużeppi Calleja. F'dak il-post kien joqgħod saċerdot, Dun Alwigo Debono(?) Nahseb li ta' min ifakkar lil Fonzu Borg tal-Landier, għax kellu Ironmongery Store li darba kien ħa n-nar u nħaraq. Quddiemu illum hemm San Ġwakkinn Press. Niftakar iċ-Ċirklu ta' l-Azzjoni Kattolika, il-fergħa nisa. Iżda snin ilu hemm kien il-Kažin Duke of Connaught fi žmien is-Surmast Ċikku l-Mažuk u warajh kien laħaq Piju Ciappara jidderiegi l-banda. Dan sar qabel ma' l-kažin ġie trasferit fil-Villa li għandhom illum go Triq il-Wied, li kien proprjeta' tal-familja ta' Ernest Borg Grech. Il-Villa "Decelis Souchet" tas-Sinjura Dinda (Ermelina) dejjem iddominat il-pjazza; fiha kienu jiltaqgħu l-ewwel bandisti Karkariži qabel ma' ġiet iffurmata wahda mill-baned stabbiliti ta' Birkirkara. Issebbah ukoll il-pjazza, hemm ir-residenza tal-Kanonku Carmelo Pirota, dar spazjuża bi tliet sulari; din ġiet mħollija b'testment lill-persuni b'dizabilita' u wara attrezzament meħtieg dalwaqt tilqa' fiha l-ewwel residenti.

Aktar tifikiriet

Ta' min ifakkar ukoll l-għajn ta' l-ilma fejn illum hemm mil-lotto office, bini ġdid bi tliet sulari; kif ukoll il-bokka tal-ġiebjha kbira bil-hnejjiet taht il-pjazza. Permezz tat-tarjola kienu jimlew l-ilma fil-btieħ li jitpoġġew fuq karrettuni apposta miġbuda minn żwiemel. Ir-raġel tal-bexxiexa ibixx l-art halli jbatti t-trab li kienet mingħajr asfalt. L-ilma li jinżel fuq il-Bażilika kien isib ruħu fil-ġiebjha. Llum, grazzi għat-taħbit ta' dawk inkarigati mill-heritage Route, il-pjazza tal-Bażilika hi pavimentata u mogħtija l-ġmiel li jisthoqqilha.

Ġrajja

Dak li nkiteb sa issa, donnu hu tipopgrafija tal-pjazza sa mill-ewwel snin tas-seklu għoxrin. Iżda l-pjazza mingħajr poplu hi deżert avolja llum hi mdawwla minn lampjuni u reflectors kif ukoll b'bozoz fuq arbli tad-dawl mal-ġnub tagħha. Kienet tkun sabiħa wkoll meta fl-imghoddi, il-faċċata tal-knisja kienet tinxteghel b'mijiet ta' tazzi kuluriti mixgħula biż-żejt. Kien hemm appaltatur imlaqqam Mazzuni li kellu mijiet ta' tazzi kuluriti, illum miżmuma għall-antikita'. Il-pjazza rat u laqgħet fiha poplu f'bosta ġrajja ta' ferħ u ta' niket. F'Jannar tal-1932, rat it-tluġh ta' sogru ta' l-itqal qanpiena tal-Gzejjer Maltin. Kellu biċċa responsabbilta' l-imghallem Lippu l-Lupu, biex fil-pjazza jpoġġi l-apparat biex itella' l-qanpiena. Għadhom jeżistu fotografiji tal-proċess tat-tluġh. Kull sena fit-18 ta' Awissu fit-8.00 a.m. il-pjazza tkun maħnuqa min-nies li jiġu apposta minn kull rokna ta' Malta u Għawdex biex jaraw il-ħruġ ta' l-istatwa, kapolavur ta' Salvu Psaila, hierġa fil-proċessjoni qabel il-quddies solenni ta' jum il-festa. Tassew ikun fiha għaxxa d-dehra ta' statwa hekk maestuża bi sfond ta' tempju, kapolavur ta' l-istil barokk. Barra l-perjodu tal-gwerra kien hemm numru ta' snin, meta ħarġet iva l-proċessjoni, iżda mhux bil-preżenza ta' l-istatwa Sant'Elena u l-fratellanzi. Dan minħabba raġunijiet storiko-ġuridici, li kitbu paġna ta' swied il-qalb fl-istorja tal-pjazza. Il-ġebel li kellu jintuża biex jiġi attrezzat iz-zuntier, poplu b'qalbu maqsuma u mnikket għall-aħħar, wara aħbar li kienet waslitlu konnessa mal-kawża li kienet qed issir f'Ruma, imbarra għal xi ġranet il-bibien tat-tempju. Ġrajja ta' swied il-qalb għal min kien iġhożż il-progress spiritwali tal-parruċċani kollha. X'ferħ iżda rat din il-pjazza meta l-maltemp għadda u mill-ġdid reġgħet ġiet mogħtija s-sura solenni tal-festa titulari (1950). Ittaffiet id-dehra ta' qsim il-qalb, li l-ġurnali ta' dak iż-żmien ma ħatrux li jġibu ritratti ta' dik id-dehra.

Il-ġebel ifakkarni f'ġebel ieħor. Veru li matul il-gwerra quddiem il-bibien ewlenin tat-tempju inbnew hitan tad-dobblu bi spazju kemm iġhaddi bniedem. Dan biex ikun protezzjoni kontra l-isplinters tal-bombi ta' l-għadu wara li tesplodi xi bomba. Il-ġebel ta' dawn il-hitin intuża fil-bini tal-maħžen store fejn jinżamm l-armar ta' barra tal-festa, fi Triq Sant'Elena. B'xorti tassew tajba, fil-gwerra, dan it-tempju ħelisha meta f'Lulju 1942, time bomb ġiet miħxuta fil-lejl u wara li nħarġet mill-post, splodiet fis-6.45 am tal-31 ta' Lulju u halliet bosta vittmi. Ġrajja li ma tintesiex kienet ir-ritorn ta' l-istatwa ta' Marija Immakulata ta' Bormla u l-kwadru titulari nkurunat. Dawn ittieħdu lura bil-mixi mill-Bażilika Elenjana sa dik Bormliża (1944), ġrajja li l-poplu Bormliż u Karkariż fakkru b'solennita' ħamsin sena wara.

Fi żmien il-gwerra, meta battew l-attakki mill-ajru, kien jintrama suq żgħir kull nhar ta' Hadd. Niftakru lil Giuseppi Grech (Elija) ibiegh diversi oġġetti u bejjiegh ieħor kien ikollu għodod u xi xtieli wkoll. Mingħandu ċertu Pawl Parlar, (wieħed mir-rifugjati) kien xtara xi xtieli. Meta mar iħawwilhom fil-ġnien tas-Sinjur is-Sur Salv Zammit 273 Triq San Ġiljan, Pawlu laqat bl-imghażqa termos bomba li kienet anti personel bomb miħxuta mill-għadu u tertqitu.

Tifkira xi ftit umoristika! Fi żmien il-Għid ċertu persuna mlaqqam il-Gedud kien joħroġ bil-qoffa bil-figollithallas xi haġa u biċ-ċippitatu tirbaħ xi figolla minnhom. Għal min jiftakar kienet l-isbaħ xalata għat-tfal li kienu jipprovaw jingannawh, imeruh minħabba numri fejn xulxin taċ-ċippitati li minnhom kien iżomm aktar minn wieħed fil-but tas-sidrija.

Ġrajja Memorabbli

Ġrajja ta' ferh kienu jkunu ż-żjajar minn Prelati tal-Knisja li jiġu jżuru t-tempju Elenjan. Niftakar il-miġja tal-Kardinali, Slypi, Traglia, Pappalardo, Tedeschini u ta' bosta isqfijiet matul iċ-Ċentinarju Pawlin (1960). Ta' min isemmi l-miġja tad-Delegat Apostoliku O'Connor, illum wiehed mill-44 Kardinal li hatar il-Papa fl-aħħar Konċistoru. Ismu jidher fil-visitor's book tal-Bażilika. Niftakru divesi drabi meta l-Gvernatur Ġenerali, fosthom Sir Maurice Dorman, kien jiġi jżur il-knisja, u jieqaf jara t-tiżjin tat-tempju u tal-pjazza. Ftit ilu il-President attwali, il-Prof. Guido de Marco żar uffiċjalment il-Bażilika. Biex inkunu eżatti dan il-President kellu okkażjonijiet oħra li jkun preżenti bħal akkademji eċċ. Lejlet il-festa t-titulari minn fuq iz-zuntier tal-Knisja wara l-Quddiesa tat-Te Deum, il-banda li jkun imiss, tibda d-daqq tal-marċi brijużi tagħha. Filgħaxija tesegwixxi programm mużikali u l-famuż "Inno di Gloria" miktub minn Raffaele Rici jew il-Kav. Gius Busuttil. Issemma z-zuntier tal-Knisja. Matul il-gwerra niftakar lis-Superjur Gius Schembri, Segretarju tal-Mużew, jagħmel kull nhar ta' hadd, konferenzi reliġjużi għall-poplu Karkariż. Il-Beatu Dun Gorġ Preca kien ukoll jiffrekwenta l-Knisja tagħna fi triqtu lejn xi Dar tal-Mużew. Hu jgħaddi mill-pjazza u kulhadd imur ikellmu. Darba minnhom din il-pjazza giet magħżula biex fiha jinġibdu xeni minn film. Żejnuha apposta u billi kienet xena ta' funeral, xi bibien ġew miżbugħa apposta b'lewn skur. Bosta nies li hađu sehem kif ukoll uħud imqanqla mill-kurżita' kienu preżenti.

Kuncerti

Meta ma kellniex it-televiżjoni u r-rikreazzjoni tal-poplu kienet aktarx limitata għal fonografu u l-kaxxi tad-daqq, il-baned li jkunu jagħtu programmi tagħhom fuq plancier fil-pjazza u jagħtu gost lil kulhadd. Kultant kien ikun hemm xi tombla għal fundraising u mill-gallarija wiehed b'lehen qawwi jgħid liema hu n-numru li tela' Ma neskludix li l-pjazza tagħna setgħet kienet il-post fejn saru l-ewwel konnoxxenzi ta' persuni li wara rriżultaw fiż-żwieġ. Bħala post spazjuż u ċentrali, il-politikanti kienu jagħzlu dan il-post biex isemmghu il-fehmiet tagħhom fost l-applaws tal-partitarji. Bħala tmiem ta' jiem tal-briju tal-Karnival, id-defile' kien jintemm fil-pjazza. L-artist Gianni Vella u l-alliev tiegħu Ganni Fenech kienu jkunu sodisfatti bis-sehem tagħhom, għax ikkommissjonati mill-baned biex jaħdmu maskeruni u karrijiet.

Tiżjin ta' żmien il-festa

Bħala ċentru, it-tiżjin tal-pjazza tinghatalu mportanza kbira. Fl-1928 kienu saru mill-artist Għawdxì Wistin Camilleri dawk l-istatwi artističi tal-Papiet kónnessi ma' Sant Elena; il-haddiema ta' l-armor kienu responsabbli mill-piramidi. Dan l-aħħar bil-ħidma sfiqa ta' persuni determinati, saru sett ta' bandalori artističi ġodda, billi ta' qabilhom għandhom intemmu. Qabel, minflok l-istatwi tal-Papiet Qaddisin Melkijade, Girgor, Ambrog Silvestru, kienu jintramaw dawk is-sitt anġli li llum jitpoġġew f'Main Street. Dawn minħabba nuqqas ta' spazju sakemm inbena l-maħżen ta' Triq Sant'Elena, kienu jintrefgħu għand persuni privati.

Għeluq

Dawn it-tifkriet iqajmu ċerta nostalgija għal min jiftakarhom jew kellu xi konnessjoni magħhom. Iż-żmien u ċ-ċirkostanzi jbiddu kif jitbiddu wkoll il-bnedmin. Dak li sar qabel mhux kollu hażin u ta' min ibarrih. L-istorja qiegħda hemm u hadd ma jista' jhassarha. Iżda meta niktbu u naqraw fuq ġrajja storiċi, barra n-nostalgija li jqajmu fost dawk li jiftakruhom, jinhtieg li nevalwawhom bil-kriterji ta' meta saru u hekk naraw is-sbuhija, l-utilità u s-sagrificċji li kienu jfissru. Hemm bosta u bosta ġrajjet li ta' min jkteb u jfittex aktar dwarhom, l-aktar meta llum l-anzjani li jftakru ġrajjet żgħożiżhom ma ssibhomx kif gieb u lahaq. Jinhtieg li nqallbu l-gazzetti u kotba ta' l-istorja biex tibqa' haġja t-tifkira ta' dak kollu li sar u ġara fl-imġhoddi. Dan għandu bosta x'għallhem.

Dun Anton Mallia Borg